

## الانتقاد علی تاریخ التمدن الاسلامی (ایک جائزہ)

☆ ڈاکٹر محمد الیاس الاعظی

علامہ شبیلی کو عربی و فارسی زبان و ادب پر جو دستگاہ کامل حاصل تھی، اس کا اندازہ ہے وہ دونوں زبانوں میں ان کی یادگار تصانیف سے ہوتا ہے، عربی زبان میں انہوں نے چار کتابیں سپرد قلم کیں۔ ان کی زندگی کی پہلی کتاب اسکات المحتدی علی النصات المقتدی بھی عربی زبان ہی میں ہے، تاریخ بدال اسلام اور کتاب الحزیب بھی عربی میں ہیں۔ ذیل میں ان کی ایک اور عربی تصنیف الانتقاد علی تاریخ التمدن الاسلامی کا جائزہ پیش کیا جاتا ہے۔

الانتقاد جرجی زیدان کی کتاب تاریخ التمدن الاسلامی کے رد میں لکھی گئی ہے، جرجی زیدان نے بہ ظاہر اسلامی تمدن کی تاریخ مرتب کی ہے لیکن درحقیقت یہ اسلامی تمدن کی تصویر مسخ کرنے کے لئے لکھی گئی ہے، مولانا سید سلیمان ندوی لکھتے ہیں:

”مصنف چونکہ عیسائی تھا اس لئے اس نے اپنے قلم سے اس میں اسلامی تمدن کی صورت بگاؤنے میں کوئی کسر نہیں اٹھا رکھی ہے مگر ایسے اسلوب سے اس کو دکھلایا ہے کہ بہ ظاہر وہ حسن نظر آتا ہے لیکن درحقیقت اس میں کوئی نہ کوئی عیب چینی ہوتی ہے“<sup>(۱)</sup>۔

### جرجی زیدان

جرجی زیدان شام کا باشندہ اور متعصب عیسائی مورخ و ادیب تھا، مصر سے الہمال کے نام سے ایک رسالہ نکالتا تھا، اس نے اسلامی تاریخ اور تہذیب و تمدن کا خاص طور سے مطالعہ کیا اور اسی موضوع کو اپنے مضامین و مقالات کے لئے خاص کیا لیکن وہ اصلاً ناول نگار تھا اس کے نادلوں کی تعداد گیارہ ہے جس میں اس نے اسلامی تاریخ کے افراد و واقعات جیسے قادہ غسان، ارمانوستہ الہمریہ، ابو مسلم خراسانی اور عباسہ اخت الرشید وغیرہ کو افسانوی انداز میں پیش کیا اور اسلامی تاریخ و تہذیب ہی

کے کسی پہلو یا عہد کو موضوع بنایا ہے۔ مثلاً قادہ غسان میں اس نے عرب کی تاریخ اور اخلاق و تمدن، آغازِ اسلام، نبوت، اور ابتدائی اسلامی تاریخ اس دلچسپ انداز میں لکھی ہے کہ پڑھنے والا اس کے سحر میں گرفتار ہو جاتا ہے لیکن ساتھ ہی وہ یہ پڑھتا ہے کہ حضور اکرم ﷺ اُمی نہ تھے انہوں نے بھیرہ شایی سے تعلیم پائی تھی اور اسی کی تعلیم سے ادعائے نبوت کا خیال پیدا ہوا۔

دوسرा ناول ارمانو سترہ المصریہ ہے اس میں مسلمانوں کے فتح مصر کے وقت مصر کی حالت، تہذیب و تمدن اور اخلاق وغیرہ کی مرقع آرائی ہے اور وہ اسباب بھی بیان کئے ہیں جن کی وجہ سے مصر فتح ہوا لیکن اسی ناول میں یہ خرافات بھی ہیں کہ مصر کو مسلمانوں نے طاقت سے فتح نہیں کیا بلکہ قبطیوں نے مکروہ سازش سے فتح کرا دیا اور جب مسلمان پوری طرح قابض ہو گئے تو انہوں نے مصر و اسکندریہ کی تمام علمی یادگاریں مٹا دیں اور قبطیوں کے احسان کا اچھا بدله بھی نہیں دیا۔

ابو مسلم خراسانی بھی اس کا ناول ہے اس میں بنو امیہ کے اسباب زوال اور عباسیوں کی حکومت کے قیام و استحکام کی تفصیل ہے اس میں جرجی زیدان نے یہ دکھانے کی کوشش کی ہے کہ عباسی سلطنت ابو مسلم خراسانی کے دست و بازو سے قائم ہوئی مگر منصور عباسی جو نہایت سفاک تھا اس نے ابو مسلم کے احسانات کو فراموش کر دیا اور اس کو دھوکہ سے قتل کرا دیا۔

عباسہ اخث الرشید میں برامکہ کے فضل و کمال اور حسن انتظام کا ذکر ہے مگر جرجی زیدان نے پرودہ نشینان حريم خلافت کو بدآخلاق اور فرمادیہ دکھایا ہے اور ہارون الرشید کو وحشی، عیش پرست اور حسن کش ظاہر کرنے میں زور قلم صرف کیا ہے۔

درحقیقت جرجی زیدان مصر کے اس اہل قلم گروہ سے تعلق رکھتا تھا جو اسلام اور اسلامی تہذیب و تمدن کی تصور بگاڑنے کے درپے تھے۔ اسی کے لئے یہ لوگ جاذب نظر اور دلفریب انداز اختیار کرتے تھے اور اس میں اپنے مقصد کی باتیں اس طرح سودیتے تھے جو عام لوگوں کی نظر میں قابل اعتراض نہیں ہوتی تھیں۔

تصنیف و تالیف میں جرجی زیدان کا یہی خاص مقصد اور مطیع نظر تھا، ناولوں کے علاوہ اس کی کئی اور کتابیں اسی حقیقت کی غماز ہیں۔ ان میں تاریخ التمدن الاسلامی جو پانچ جلدیوں پر مشتمل ہے خاص طور سے بہت مقبول ہوئی اس کی مقبولیت کے متعدد اسباب میں سب سے بڑا سبب جرجی زیدان کو مطیع نظر تھا اس نے یہ کتاب سورخ کے بجائے عیسائی بن کر لکھی تھی۔ مشہور مستشرق پروفیسر مارگولیوٹھ (آکسفورڈ یونیورسٹی) نے اس کا انگریزی میں ترجمہ کیا۔ مولانا سید سلیمان ندوی نے لکھا ہے

کہ اس کا اردو، فارسی، روی اور دوسری یورپین زبانوں میں ترجمہ ہوا<sup>(۲)</sup>۔ ہندوستان اور مصر میں نصاب تعلیم میں شامل کرنے کی کوشش کی گئی، مصر میں خود جرجی زیدان نے یہ کوشش کی مگر بعض علماء کی مخالفت کی وجہ سے یہ تجویز مسترد ہو گئی<sup>(۳)</sup>۔

### جرجی زیدان اور علامہ شبیل

علامہ شبیل کے پاس مصر و بلادِ عرب سے عربی رسائل و جرائد آتے تھے۔ اسی لئے وہاں کے اہل علم و قلم سے وہ بخوبی واقف تھے، بعض سے علمی روابط بھی قائم ہو گئے تھے، انہی میں ایک جرجی زیدان بھی تھا۔ مولانا سید سلیمان ندوی کے بقول دونوں میں خط و کتابت بھی ہوتی تھی<sup>(۴)</sup>۔ جرجی زیدان نے بھی علامہ شبیل سے اپنے تعلقات کا ذکر کیا ہے اور یہ بھی اعتراف کیا ہے کہ ان کی تحریروں سے تاریخ التمدن الاسلامی کی تصنیف میں بڑی مدد ملی، وہ لکھتا ہے:

فإذا رأينا في كتب الأفونج مآثر منسوبة إلى العرب لم نجد لها ذكر في كتبهم ضعفت ثقتنا في صحتها اذ قد تكون منقولة عن بعض الرحلات الاندونجية في العصر الوسطي و أكثرها يحتاج إلى تمحیص--- وقضينا على كتاب في اللغة الہندوستانية (الاردية) للنعماني سماه رسائل شبیل ذكر فيه فصوہ في مدارس العرب ومارستاتهم ومکاتبهم و كتبهم ذيلها بالاسناد وهو كتاب جليل و بعد الاطلاع على آراء العلماء وابحاثهم في هذا الموضوع رجعنا إلى المصادر العربية فتفصيناها بامعان و تدقیق فعشنا فيها على ما اذهشنا من ضخامة ذلك التمدن خصوصاً في العلم والادب مما سراه مفصلاً في هذا الجزء<sup>(۵)</sup>.

یورپین کتابوں میں عربوں کے جو قابل ذکر واقعات بیان ہوئے ہیں ان کا سراغ مجھ کو اصل عربی مأخذ میں نہیں ملتا تھا، جس کی بنیاد پر اس کی صحیت مجھ کو مشکوک معلوم ہوتی تھی کیونکہ یہ واقعات عہد وسطی کے یورپین سفرناموں سے ماخوذ ہیں اور اکثر واقعات محتاج تحقیق ہیں۔ مجھ کو اردو زبان میں لکھی ہوئی علامہ شبیل کی کتاب رسائل شبیل دستیاب ہوئی جس میں متعدد حوالوں کے ساتھ عرب کے مدارس، شفاخانے، کتب خانے اور عربوں کی تصنیفات کا ذکر متعدد فضلوں میں ہے، درحقیقت یہ ایک عظیم الشان تصنیف ہے اس کے واسطے سے اس موضوع پر علماء کی آراء و اقوال کو پڑھ کر جب میں نے اصل مأخذ کی طرف رجوع کیا اور وقت نظر سے واقعات کی جستجو کی تو مجھ کو حیرت انگیز تمدنی سرمایہ

ہاتھ آیا بالخصوص علم و ادب کے میدان میں عربوں نے جو کارہائے نمایاں انجام دیے ہیں، کتاب کا یہ حصہ اسی کی تفصیل پر مشتمل ہے۔

تاریخ التمدن الاسلامی کا پہلا حصہ شائع ہوا تو جرجی زیدان نے اس کا ایک نسخہ علامہ شبیل کے پاس بھیجا جس کی انہوں نے کسی قدر تعریف کی۔ چونکہ علامہ شبیل مورخ کے لئے مأخذ و مراجع کی نشاندہی اور حوالوں کا دینا ضروری قرار دیتے تھے اس لئے انہوں نے جرجی زیدان کو اس اہم امر کی طرف توجہ دلائی چنانچہ جرجی زیدان نے کتاب کے دوسرے حصے میں اس پر عمل کیا، وہ خود لکھتا ہے:-

”وهذا مابهنا اليه صديقنا النعماني العالم الهندي في كتاب الذى نشرنا في مقدمة الجزء الماضي اذ افتتح علينا ان نذيل صفحات كتابنا هذا بالماخذالى تنقل عنها وقد اطعناه——(۲)

ہم کو ہمارے ہندی نژاد عالم دوست شبیل نعمانی جن کے مکتب کا خلاصہ ہم نے پچھلی جلد کے مقدمہ میں درج کیا ہے یہ توجہ دلائی تھی کہ ہم حوالے میں مأخذ کے صفات کی صراحة بالالتزام کریں، چنانچہ ہم نے اس جلد میں اس پر عمل کیا ہے۔

مگر جرجی زیدان نے اپنی عادت کے مطابق اس میں بھی فریب سے کام لیا اس کی تفصیل علامہ شبیل کے الفاظ میں ملاحظہ ہو، وہ لکھتے ہیں کہ:-

”مصنف نے جب اس کتاب کا پہلا حصہ مجھ کو بھیجا تھا تو میں نے اجمالاً کتاب کی تعریف کی لیکن چونکہ میں مصنف کی عادت سے واقف تھا اس لئے میں نے اس کو خط لکھا کہ آپ کو واقعات میں کتابوں کا حوالہ دینا چاہئے، چنانچہ مصنف نے میرے اس خط کو ~~کو~~ اسلام کے دوسرے حصے میں نقل کیا ہے اور میری تحریک کے مطابق پچھلے حصوں میں حوالے دیئے ہیں، لیکن اس میں یہ چالاکی کی کہ چھاپے کی تعین نہیں کرتا، اکثر کتابیں مصر میں بار بار چھپی ہیں، مصنف ان کے حوالے دیتا ہے اور یہ نہیں بتاتا کہ کون سے چھاپے کے صفحے ہیں، اس کا یہ نتیجہ ہوا کہ ابن الاشیر، سعودی وغیرہ کے جو کثرت سے مصنف نے حوالے دیئے ہیں، میں نے مقابلہ کیا تو میرے پاس جو نسخے ہیں ان میں وہ عبارتیں نہیں ملیں لیکن مصنف یہ کہہ سکتا ہے کہ اس نے کسی اور نسخہ کا حوالہ دیا ہے اس کارروائی کی وجہ سے مصنف کی بہت سی خیانتوں کا پردہ رہ گیا، اور جن کتابوں میں اس کے حوالے میرے نسخے کے مطابق نکلے اس میں ایک موقع بھی مجھ کو ایسا نہ ملا کہ مصنف

نے سخت خیانت نہ کی ہو،<sup>(۷)</sup>)

### الاتقاد کی ضرورت اور اس کے اسباب

اس علمی خیانت، بد دینتی، کذب و افتراء اور اسلام دشمنی کے سبب ضروری تھا کہ جرجی زیدان کی کتاب کا علمی و تحقیقی اور ناقدانہ جائزہ لیا جائے، اس کی ہرزہ سرائیوں کو واضح کیا جائے، اس کے الزامات کی نشاندہی کی جائے اور اس نے اسلامی تمدن کی جو تصویر مسخ کی ہے اس کی صحیح شکل پیش کی جائے، چنانچہ علامہ شبی نے ابتداء ایک خط کے ذریعہ جرجی زیدان کو منتبہ کیا اور اپنے شاگرد مولانا سید سلیمان ندوی سے اس سلسلہ میں مضامین لکھوائے جو ماہنامہ الندوہ لکھنؤ (اکتوبر ۱۹۰۸ء و اگست ۱۹۱۰ء) میں شائع ہوئے، علامہ شبی اپنی مصروفیات اور عدم الفرقی کی وجہ سے اس کی طرف توجہ نہیں دے پا رہے تھے، لیکن ۱۹۱۱ء میں بقول مولانا سید سلیمان ندوی چند واقعات پیش آئے کہ مولانا کو باوجود قلت فرصت اس کی کتاب پر مستقل طور پر ایک نہایت سخت اور مبسوط تنقید بلکہ تردید لکھنی پڑی۔<sup>(۸)</sup>

اسی زمانہ میں مصری فاضل ڈاکٹر محمود لبیب نے اسلامی آلات کے کسی رسالہ سے متعلق سوال کیا، وہ رسالہ علامہ شبی جرجی زیدان کے پاس بھیج چکے تھے۔ چنانچہ علامہ شبی نے اس کے نام ایک رقعہ لکھا جس میں وہ رسالہ ڈاکٹر محمود لبیب کے حوالہ کرنے کے لئے لکھا تھا اور اس کی بعض علمی بد دینتیوں کی طرف توجہ بھی دلائی تھی، اس کے بعد ڈاکٹر لبیب نے ایک دوسرے خط میں جرجی زیدان کی علمی خیانتوں کی جانب توجہ دلائی جس سے تاریخ التمدن الاسلامی کے رد کی نیت کو اور بھی تقویت ملی۔<sup>(۹)</sup>

اسی اثناء میں تاریخ التمدن الاسلامی کے انگریزی ترجمہ کے کچھ حصوں کو ڈاکٹر یوسف ہارویز کی تجویز پر مولوی فاضل کے امتحان میں رکھا جانے لگا، علامہ شبی ۲۹ اگست ۱۹۱۱ء کو مولانا ابوالکلام آزاد کے نام ایک خط میں لکھتے ہیں:-

”تمدن اسلام کا ضرر متعدد ہوا بہاں تک کہ ڈاکٹر ہارویز پروفیسر علی گڑھ نے اپنی تحریری رائے یونیورسٹی میں بھیجی ہے کہ امتحانات فاضل و عالم میں وہ داخل درس کی جائے مجھ پر اس کا سخت اثر ہوا اور میں نے سب کام چھوڑ کر اس کی دروغ بیانیوں پر ایک مضمون لکھنا شروع کیا اس وقت تک میں صفحے ہو چکے ہیں، عربی میں لکھوں گا اور عربی اخبارات میں طبع کراؤں گا۔<sup>(۱۰)</sup>“

تاریخ التمدن الاسلامی کا انگریزی ترجمہ ہی خاص طور سے الاتقاد کی تالیف کا سبب بنا، مولوی

ریاض حسن خاں خیال کے نام ایک خط میں علامہ شبیل لکھتے ہیں:-

”جرجی زیدان کے صرف ایک حصہ کا انگریزی میں ترجمہ ہوا ہے، مارگو یوچہ نے کہا ہے جو اسلام کا سخت دشمن ہے اور درحقیقت اسی انگریزی ترجمہ نے مجھ کو رد لکھنے پر آمادہ کیا،<sup>(۱۱)</sup>

ان اسباب کے علاوہ سب سے بڑا سبب علامہ شبیل کی مذہبی حیثیت و غیرت تھی، وہ اسلام اور اسلامی تاریخ و تمدن پر کسی قسم کے نقد و اعتراض کو برداشت نہیں کر سکتے تھے، چنانچہ جرجی زیدان کے ہفوات اور تلیسات نے انہیں برا فروختہ کر دیا اور وہ اپنی تمام تر عدم الفرصة کے باوجود اس کے رد لئے تیار ہو گئے، الانتقاد میں وہ بڑے جذباتی لب و لہجہ میں لکھتے ہیں:-

هل كنت ارضي بان تمدحني و تهجو العرب فتعجلهم غرضاً لسهامك ودرية  
لرممحك ترميهم بكل معيبة و شين و تعز واليهم كل دنية و شرتى قطعهم اربا اريا و  
تمزقهم كل ممزق و هل كنت ارضي بان يجعل بنى امية لكونهم عربا يحنا من اشر  
خلق الله و اسوأهم يفتكون بالناس ويسمونهم سوء العذاب و يهالكون الحرج  
والنسيل و يقتلون الذريه و ينهون الاموال و ينتهكون الحرمات و يهدمون الكعبه و  
يستخفون بالقرآن و هل كنت ارضي بان تسب حريق الخزانة الاسكندرية الى عمر بن  
الخطاب الذى شهدت بعد له الارض والسماء و هل كنت ارضي بان تمدح بنى العباس  
فتعد من مفاحيرهم انهم تزلوا العرب منزلة الكلب حتى ضرب ندىك المثل وان  
المنصور بنى القبة الخضراء ارغما مالكعبه وقطع الميرة عن الحرمين استها نه بها وان  
المامون كان يذكر نزول القرآن وان المعتصم بالله انشأ كعبه في سامرا وجعل حولها  
مطافاً واتخذ منها وعرفات<sup>(۱۲)</sup>.

اے جرجی زیدان کیا یہ بات میرے لئے پسندیدہ ہو سکتی ہے کہ تم میری تو تعریف کرو اور عرب کی نہمت کرو ان کو اپنے تیروں کا نشانہ بناؤ اور ہر قسم کا عیب و شر ان کی جانب منسوب کرو اور ان کی مجد و شرافت کو پارہ پارہ کرو، کیا میں یہ برداشت کر سکتا ہوں کہ تم بنو امیہ کو محض ان کے خالص عرب ہونے کی بنا پر بدترین خلوق سے تغیر کرو اور ان کے بارے میں یہ کہو کہ وہ بمعاملہ فسادی اور لثیرے تھے۔ خانہ کعبہ کو ڈھانے والے اور قرآن کا مذاق اڑانے والے تھے۔ کیا یہ بات میرے لئے قابل ضبط ہو سکتی ہے کہ تم

کتب خانہ اسکندریہ کے جلائے جانے کی نسبت حضرت عمرؓ کی ذات گرامی کی طرف کرو جن کے عدل و انصاف کی گواہی زمین و آسمان دیتے ہیں اور یہ بات بھی کم تکلیف دہ نہیں ہے کہ تم خلفائے عبادیہ کی تعریف محض اس وجہ سے کرتے ہو کہ تمہارے خیال میں انہوں نے عربوں کو ذلیل و رسواء کیا یہاں تک کہ ان کو کتوں کے ہم پلہ قرار دیا اور یہ بات ضرب المثل بن گئی اور یہ کہ خلیفہ منصور عباسی نے خانہ کعبہ کی تحریر کے جذبہ سے قبہ خضراء کی تعمیر کروائی اور حرمین کی تزلیل کی خاطر اس نے وہاں کا غلہ روک دیا اور مامون نزول قرآن کا مکرر تھا اور مقصوم نے سامرا میں ایک کعبہ بنوایا تھا جس کے ارد گرد طہاں کی جگہ اور منی و عرفات کے نام سے مقامات بنوائے۔

ان اسباب کے علاوہ ایک اہم اور بنیادی سبب جرجی زیدان کی علمی و تحقیقی بدیانی تھی جس نے علامہ شبیلی کو یہ رد لکھنے پر آمادہ کیا، خود علامہ شبیلی فرماتے ہیں:-

۱۔ مصنف نے یہ کتاب عیسائی بن کرنہیں بلکہ مورخ بن کر لکھی ہے اور اس حدیث سے تمام دنیائے اسلام کے سامنے پیش کرتا ہے۔

۲۔ مصنف کا مقصد بنو امیہ کی برائیاں ثابت کرنا نہیں ہے بلکہ اس کا روئے بخن عرب کی طرف ہے، وہ یہ تصریح لکھتا ہے کہ بنو امیہ کی سلطنت خالص عربی سلطنت تھی جس کی بنیاد تھلب اور سخت گیری پر تھی، وہ عباسی حکومت کی تعریف کرتا ہے لیکن اس لئے نہیں کہ وہ عباسی ہے بلکہ اس لئے کہ وہ درحقیقت ایرانی حکومت ہے۔

۳۔ بنو امیہ کے پرده میں مصنف قرن اول کے تمام مسلمانوں کی ہر قسم کی برائیاں ثابت کی ہیں اس لئے ایسے اتهامات کا رفع کرنا ہر مسلمان کا فرض ہے۔

۴۔ جن باقیوں نے اس کتاب کو تاریخی پایہ سے بالکل گرا دیا ہے یعنی تحریف، تعصب، کذب، خدع، ان کا سب سے زیادہ استعمال بنو امیہ کے واقعات میں کیا گیا ہے اس لیے اسی کے ساتھ زیادہ توجہ و اعتماد کی ضرورت ہے<sup>(۱۳)</sup>۔

### رد لکھنے میں انہاک

تاریخ التمدن الاسلامی کے جب مختلف حصے طبع ہو کر آگئے تو علامہ شبیلی نے نقد و تبصرہ کا آغاز کیا اس میں ان کو اس قدر انہاک تھا کہ انہیں دنیا و مافیہا کی خبر نہیں رہی حتیٰ کہ آنکھوں میں پانی اُتر آیا اور اندریشہ ہوا کہ کہیں آکھ کی روشنی ہی متأثر نہ ہو جائے، مولانا ابوالکلام آزاد کے نام ایک

خط میں علامہ شبی لکھتے ہیں:-

”تمدن (اسلام) کے رد میں ابتداء ایک ہفتہ اس قدر انہاک رہا کہ ایک آنکھ میں پانی اترتا محسوس ہوا اور اب اس سے حرف نظر نہیں آتے ایک آنکھ جو صحیح ہے اس پر بھی بہت بار معلوم ہوتا ہے اب لکھنا پڑھنا بالکل کم ہو گیا ہے، اس لئے سامنے صفحہ ہو کر رہ گئے اور اسی پر کتاب ختم کر دی، طبیعت بہت افسرده رہتی ہے، سپاہی کا ہتھیار چھپ جائے تو پھر وہ کس کام کا ہے،“<sup>(۱۳)</sup>۔

علامہ شبی کی تڑپ اور جرجی زیدان کے رد میں ان کی غیر معمولی توجہ کے چشم دید شاہد مولانا سید سلیمان ندوی ہیں، وہ لکھتے ہیں:-

”غالباً اگست ۱۹۱۱ء سے مولانا پورے انہاک کے ساتھ اس کام میں مصروف ہوئے جو کئی مہینے تک جاری رہا، بیسیوں تصنیفات کے ہزاروں صفحات جن کے حوالے اصل کتاب میں تھے ان کو ملا کر دیکھنا اور مختلف ایڈیشنوں کو تلاش کرنا اور ان میں مصنف کے دیئے ہوئے حوالوں کو ڈھونڈھنا آسان کام نہ تھا، یہ رمضان کا مہینہ اور برسات (ستمبر) کی امس اور جس، مولانا روزہ رکھ کر اسی طرح کتابیں دیکھنے، پڑھنے اور لکھنے کی رحمت اٹھاتے رہے، نتیجہ یہ ہوا کہ ایک آنکھ میں پانی اتر آیا اور اس کی بینائی گویا جاتی رہی، اس پر بھی کام جاری رہا اور اس کو تمام کر کے چھوڑا،“<sup>(۱۵)</sup>

### الانتقاد کی طباعت و اشاعت

الانتقاد پایۂ تکمیل کو پہنچی تو اولاً علامہ شبی نے اس کا اردو میں ترجمہ و خلاصہ کیا جو اکتوبر ۱۹۱۱ء کے ماہِ اللہ اللہ اللہ اللہ اللہ ندوہ لکھنؤ میں ”تمدن اسلام مصنفہ جرجی زیدان کی پرده دری“ کے عنوان سے شائع ہوا اور اب مقالات شبی جلد چہارم میں شامل ہے اس کے متعلق خود علامہ شبی لکھتے ہیں:-

”اصل مضمون عربی میں لکھا ہے اور اس کو نہایت وسعت دی ہے، اردو میں مختصر کر دیا ہے اور طرز تحریر بھی معمولی ہے،“<sup>(۱۶)</sup>

اصل عربی رسالہ لکھنؤ کے مطبع آسی میں جنوری ۱۹۱۲ء میں طبع ہوا، اس کے اخراجات ان کے احباب تلامذہ اور خود علامہ نے برداشت کئے<sup>(۱۷)</sup>۔

الانتقاد کے بعض اجزاء علامہ شبی نے سید رشید رضا مصری ایڈیٹر الناز مصر کے پاس ارسال کئے تو

انہوں نے اس کی بڑی تعریف کی، علامہ شبیلی مولوی ریاض حسن خاں خیال کے نام ایک خط میں لکھتے ہیں:-

رسالہ چھپ رہا ہے میں نے اس کے کچھ پروف المnar کے ایڈیٹر سید رشید رضا کے پاس بھیج دیئے تھے، انہوں نے بڑی شکرگزاری کی اور لکھا کہ میں نے علمائے مصر کو آمادہ کرنا چاہا لیکن ان لوگوں نے ہمت نہ کی، المnar میں یہ رسالہ بتدریج شائع ہوگا، خوشی کی بات ہے کہ ہندوستان کی آبرو مصر میں قائم رہی (۱۸)۔

مولانا جبیب الرحمن خاں شیرودانی کے مطابق سید رشید رضا مصری نے یہ بھی لکھا تھا کہ ”میں خود بھی تردید کرنا چاہتا تھا مگر جرجی زیدان کے عقائد اس قدر پھیلے ہوئے تھے کہ ان کو سمیٹ کر بیکجا کرنا اور ان کی تردید کرنا قابو میں نہ آتا تھا، آپ نے اس پر قابو پالیا اور تردید کر دی (۱۹)۔

خود رشید رضا مصری لکھتے ہیں:-

”اس وقت شیخ شبیلی نے جو علامہ وقت مشہور مصلح جمعیۃ ندویۃ العلماء کے بانی اور اس کے ترجمان رسالہ کے مدیر ہیں، انہوں نے تاریخ التمدن الاسلامی کی تردید لکھنی شروع کی ہے اور ہم کو یہ لکھا ہے کہ وہ اس کو لکھنے میں چھپوا رہے ہیں اور اس کے مطبوعہ فارم وہ ہمارے پاس بتدریج بھیجتے رہے گے تاکہ ہم انہیں المnar میں چھاپ دیں، ایسے عالم و مورخ کی تقدید درحقیقت ہمارا قیمتی علمی سرمایہ ہے اور صرف ہمارا ہی نہیں بلکہ ہمارے اور ان کے دوست جرجی زیدان کا بھی اس لئے ہم نے اس کو شائع کرنے میں عجلت کی،“ (۲۰)۔

چنانچہ سید رشید رضا مصری نے الانتقاد کے اجزاء پہلے بالاقساط المnar میں شائع کئے پھر ایک مقدمہ کے ساتھ ۱۹۱۲ء مطابق ۱۳۳۰ھ میں مطبع المnar سے کتابی صورت میں شائع کیا۔

کتاب کی اشاعت کے بعد جرجی زیدان نے علامہ شبیلی کو خط لکھا اور اپنے بیس سالہ قدیم تعلقات کا پاس نہ رکھنے پر اظہار افسوس کیا اور وعدہ کیا کہ وہ ان کی مرضی کے مطابق کتاب میں ترمیم و تینیخ کر دیں گے مگر اسی کے ساتھ یہ خواہش بھی کی کہ الانتقاد کی اپنی نسبت سے انکار کر دیں۔ علامہ شبیلی نے اس کا کوئی جواب نہیں دیا (۲۱)، جرجی زیدان کا یہ خط ۱۹۱۲ء تک دارالمحضین میں محفوظ تھا (۲۲)۔

ادھر ایک مدت سے الانتقاد کے جدید ایڈیشن کی ضرورت محسوس کی جا رہی تھی۔ چنانچہ دارالعصرفین شبلی اکیڈمی اعظم گڑھ نے اس کا محقق ایڈیشن جناب مولانا محمد عارف عمری صاحب کی تحقیق و مراجعت کے بعد شائع کیا ہے، رقم کے پیش نظر یہی جدید طباعت ہے۔

### الانتقاد کے چند مباحث

تاریخ التمدن الاسلامی یوں تو بہ ظاہر تمدن اسلامی کی تاریخ ہے لیکن حقیقت یہ ہے کہ اس میں اسلام اور اسلامی تہذیب و تمدن کی ایسی تصویر کھینچی گئی ہے کہ اس سے خراب تصویر کھینچی نہیں جا سکتی، اس نے عربوں کی تحقیر و ندمت، خلفائے عبایہ اور خاص طور سے خلفائے بنو امیہ کی تذمیل اور ندمت میں کوئی کسر اٹھانہیں رکھی ہے، مسلمانوں پر طرح طرح کے ریک اور ناروا الزامات عائد کئے ہیں، انہیں ظالم و ستم گر، علم و شمن اور انسانیت سوز مظالم کا مرتكب گردانا ہے، حتیٰ کہ خود مسلمانوں کو اپنے ندھب اور شعائر اسلامی کی توہین و تفحیک کرنے والا بھی ثابت کیا ہے۔

علامہ شبلی نے پانچ جلدوں پر مشتمل اس کتاب کے سینکڑوں صفحات پر پھیلے جرجی زیدان کے مکائد، ایک ایک الزام، اس کے کذب و افتراء اور مکروہ فریب کی نشاندہی کر کے اس قدر جامیت اور علمی و تحقیقی انداز سے فریضہ رد و ابطال ادا کیا ہے کہ جرجی کے تمام ہنفوات کی تردید اور پردہ دری ہو گئی ہے۔ مولانا نے ان دلائل سے ثابت کیا ہے کہ جرجی زیدان کا مقصد تالیف "(۱) عرب کی تحقیر اور ان کی ندمت، (۲) خلفائے بنو عبایہ اور بنو امیہ کی طرف ندھب کی اہانت کا الزام، (۳) مسلمانوں پر عام اعتراضات، (۴) عرب کو علم و شمن قرار دینا اور کتب خانہ اسکندریہ کے جلاۓ جانے کو ان کی طرف منسوب کرنا،" ہے (۲۳)۔

علامہ شبلی نے جرجی زیدان کے مذکورہ مقاصد کی الانتقاد میں متعدد مثالیں دی ہیں، یہاں چند اہم مباحث کا ذکر کیا جاتا ہے تاکہ علامہ شبلی کی کاؤش و تحقیق اور تدقیق اور الانتقاد کی قدر و قیمت کا اندازہ ہو سکے۔

### بنو امیہ کی تحقیر

جرجی زیدان کو جہاں موقع ملا ہے اور جس ڈھب سے ملا ہے اس نے بنو امیہ کی تحقیر و توہین میں کوئی کمی نہیں چھوڑی ہے اس میں کذب و افتراء، مکروہ فریب اور بے ہودہ گوئی کون سی ایسی چیز ہے جو اس نے رو انہ رکھی ہو، علامہ شبلی لکھتے ہیں:-

”مصنف کا سب سے بڑا مرکز نظر بنو امیہ کی بھجو و تحقیر ہے اس بحث میں اس نے جی کھول کر زور طبع صرف کیا ہے اور جس قدر کذب، تحریف، تمویہ، فریب، تدليس، خدع، غلط بیانی کی جو وقت فطرت نے اس کو عطا کی تھی سب صرف کر دی ہے“<sup>(۲۴)</sup>

بنو امیہ کے مقابلہ میں بنو عباس کی جرجی زیدان نے کسی قدر مدح و تحسین کی ہے اور اس بناء پر کی ہے کہ بنو امیہ خالص عرب تھے اور بنو عباس کی حکومت ایک غیر عرب اور ایرانی تھی<sup>(۲۵)</sup>، جرجی زیدان کو عربوں سے خدا واسطے کا بیر ہے ان کی تحقیر میں اس نے زمین آسمان ملا دیئے ہیں، بنو امیہ کی تحقیر و تذلیل کے پس پشت بھی جرجی زیدان کا مقصد عربوں ہی کی تذلیل ہے۔ علامہ شبیلی کی دوری میں نگاہ نے اسے محسوس کر لیا، وہ لکھتے ہیں:-

”بنو امیہ کی تحقیر مصنف کا اصل مقصد نہیں ہے بلکہ پوری امت عربیہ اس کے نشانے پر ہے چونکہ عمومی اندازِ بیان اختیار کرنے کی صورت میں شدید رو عمل ہو سکتا تھا اس لئے اس نے یہ عیاری کی کہ حق و باطل کو باہم گذشت کر دیا چنانچہ اس نے مسلم عہد حکومت کے تین دور قائم کئے۔ عہد خفائے راشدین، دور بنی امیہ اور دور بنو عباس، دور اول کی اس نے تعریف کی۔ اسی طرح دور ثالث کی بھی اس نے محض دکھاوے کی خاطر مدح سرائی کی اور جب یہ محسوس کر لیا کہ خلفائے راشدین جو کہ ہمارے مذہبی رہنما ہیں ان کی تعریف سے ہم مسلمان خوش ہو گئے۔ اسی طرح بنو عباس سے جن کے ساتھ مسلمانوں کا یہ جذباتی تعلق ہے کہ وہ حضور اکرم ﷺ کے خاندان سے تعلق رکھتے ہیں اور ان کے ذریعہ سلطنت اسلامیہ اور تمدن اسلام کو بے حد فروغ حاصل ہوا ان کی تعریف سے بھی مسلمان مغالطہ میں آگئے، تب مصنف نے خوب بے باکی کے ساتھ دور بنو امیہ کو اپنی تقیدوں کا نشانہ بنایا، کیونکہ اس کو اب یہ اطمینان ہو گیا کہ اس کو کوئی جانب دار اور متعصب نہ قرار دے گا۔ اس لئے اس نے بنو امیہ کی طرف ہر قسم کی برائی منسوب کی اور ان کو تمام خوبیوں سے عاری ثابت کرنے کی ہر ممکن کوشش کی،“<sup>(۲۶)</sup>

جرجی زیدان نے یہ ظاہر کرنے کی کوشش کی کہ بنو امیہ کے دور میں عرب قومیت کا تصور اپنے عروج پر تھا اور وہ غیر عرب کو حقیر اور کم ترقیتی تھے۔ علامہ شبیلی نے جرجی زیدان کے اس نقطہ نظر کی تردید کی ہے اور ثابت کیا ہے کہ اس نے جن بنیادوں پر ان خیالات کا اظہار کیا ہے وہ چند متصب عربوں کے اقوال ہیں۔ ظاہر ہے ان کی بنیاد پر یہ عمومی تاریخ مرتب نہیں کی جاسکتی۔ جرجی زیدان کی

تاریخ نویسی میں عام عادت ہے کہ وہ جزء کو کل مان کر واقعات کی تعبیر و تشریح کرتا ہے۔ یہ یقیناً تاریخ نویسی کے خلاف ہے، علامہ شبیلی مذکورہ الزام کا جائزہ لیتے ہوئے لکھتے ہیں:-

”جو شخص بھی عجم و عرب کی تاریخ سے واقف ہے اس سے یہ بات پوشیدہ نہیں ہے کہ ماقبل اسلام اہل ایران عرب کو نہایت ذلیل سمجھتے تھے--- اسلام نے عرب کو جب عجم کے ہم پلہ بنا دیا بلکہ انہوں نے عجم کی سیادت بھی چھین لی تو عربوں کے لئے یہ فخر کا موقع تھا مگر شریعت اسلامی میں اس قسم کے فخر و نجوت کی گنجائش نہیں تھی--- تاہم عرب و عجم دونوں میں کچھ لوگ ایسے ضرور تھے جن کے سینوں میں عداوت کے جذبات باقی رہے اور اسی نے بالآخر یہ شکل اختیار کی کہ دو مدد مقابل گروہ پیدا ہو گئے۔ ایک گروہ شعوبیوں کا تھا جو عربوں کو حقیر سمجھتا تھا اور ان کی عیب جوئی میں لگا رہتا تھا۔ اس جماعت کے سرخیل ابو عبیدہ نے اس موضوع پر متعدد کتابیں لکھی ہیں جن میں عرب کے تمام ہی قبائل کے حسب و نسب کو اپنی تقدیموں کا نشانہ بنایا ہے، دوسرا گروہ متعصب عربوں کا تھا جو اس کے بالکل مدد مقابل تھا۔ علامہ ابن عبد ربہ نے اپنی کتاب عقد الفرید میں ایک مستقل باب قائم کر کے ان دونوں گروہوں کے اقوال و دلائل جمع کر دیئے ہیں۔ چنانچہ متعصب عربوں کے انہی اقوال کو بنیاد بنا کر مصنف نے عام عربوں کو مطعون و مجروح کیا ہے،<sup>(۲۷)</sup>

### موالی کی بحث

جرجی زیدان نے یہ الزام بھی عائد کیا ہے کہ موالی کے ساتھ بتو امیہ کا رویہ حقارت آمیز تھا۔ علامہ شبیلی نے اس الزام کی بھی تردید کی ہے اور دکھایا ہے کہ جرجی زیدان نے جس بنیاد پر یہ مفروضہ قائم کیا ہے۔ وہ بنیاد ہی سرے سے مبالغہ پر مبنی ہے، وہ لکھتے ہیں:-

ان اکرام المولى كان من ديدن العرب عامة و قريشها خاصة لم يكن الاكرام للموالى واكثراهم العجم عند جفاة و بناتها كما لم يكن الاكرام للعرب عن الشعوبية واكثراهم المعجم كان نافع بن جبير وامثاله من جفاة العرب فلا يصح الاستدلال باقوالهم على استحقاق العرب للموالى والمعجم<sup>(۲۸)</sup>.

موالی کے ساتھ عزت کا برداود عربوں اور بالخصوص قریش کی عادت تھی البتہ یہ ضرور ہے کہ چند متعصب عربوں میں یہ چیز نہیں پائی جاتی تھی اور اسی کے مدد مقابل شعوبیوں کے

یہاں عربوں کی تکریم کا مزاج نہ تھا، نافع بن جبیر اور اس جیسے متعصب عربوں کے اقوال کو بنیاد بنا کر موالي کی تحریر و تذلیل کا الزام دینا درست نہیں ہے۔

اس الزام کی تردید کے لئے علامہ شبیلی نے موالي کے ساتھ عربوں کے حسن سلوک، عزت و تکریم اور ادب و احترام کے چند واقعات بھی تاریخ کی مستند کتابوں سے نقل کئے ہیں<sup>(۲۹)</sup> اور یہ بھی دکھایا ہے کہ دور بنو امیہ میں موالي کن کن بلند عہدہ و منصب پر ممکن تھے اور ان کی کیا قدر و منزلت تھی<sup>(۳۰)</sup>۔ طوالت کے خوف سے اس کی تفصیل قلم انداز کی جاتی ہے۔

### نمہب کی توہین کا الزام

بنو امیہ پر نہب کی توہین کا الزام بھی عائد ہے، متعدد مقامات پر اس کی بازگشت سنائی دیتی ہے تاہم اس کو ایک خاص عنوان الاستهانة بالقرآن والحرمين کے تحت بھی لکھا ہے<sup>(۳۱)</sup>، یہ عنوان ہی اس کی ذہنیت کا پتہ دیتا ہے۔

جرجی زیدان نے اموی خلیفہ عبدالملک بن مروان کے بارے میں لکھا ہے کہ جب اس کو اپنے خلیفہ بنائے جانے کی اطلاع ملی اس وقت وہ قرآن کی تلاوت میں مشغول تھا، اس اطلاع کے بعد قرآن مجید بذرکر کے اس نے کہا اب یہ آخری ملاقات ہے، جرجی زیدان نے اس بات کو انتخاف دین ثابت کیا ہے، لیکن واقعہ بالکل اس کے بر عکس ہے۔ علامہ شبیلی لکھتے ہیں:-

”جب عبدالملک کے پاس خلافت کی خبر پہنچی اس وقت وہ تلاوت قرآن میں مشغول تھا تو اس نے بار خلافت کی ذمہ داریوں اور مشغولیوں کا احساس کرتے ہوئے حضرت سے قرآن کو مخاطب کر کے کہا یہ اب آخری ملاقات ہے یعنی اب عبادت و تلاوت کا جو میرا معمول تھا اس کو بعض قائم رکھنا مشکل ہوگا۔ یہ بات عبدالملک نے انتخاف دین کے جذبہ سے نہیں کہی اور خلافت کے زمانہ میں ہم دیکھتے ہیں کہ عبدالملک فرانش و سنن کا اہتمام کرتا ہے۔ نماز، روزہ اور حج کی ادائیگی کرتا ہے“<sup>(۳۲)</sup>

جرجی زیدان نے خانہ کعبہ اور بعض دوسرے شعائر اسلامی کی توہین کا بھی الزام مسلمانوں پر عائد کیا ہے، وہ لکھتا ہے:-

”فانشأ فيها كعبة وجعل حولها طوافاً واتخذة مني وعرفات“<sup>(۳۳)</sup>

”مقتسم نے سامرہ میں ایک کعبہ اور منی و عرفات تیار کرایا“

دوسری جگہ لکھتا ہے:-

فحبب بعضهم الى المنصور ان يستبدل الكعبة نما يقوم مقامها في العراق و تكون حجا للناس فبني بناءً اسماء الحضرة تصغير الكعبة و قطع المبرة عن المدينة<sup>(۳۳)</sup>.

بعضوں نے منصور کو اس طرف مائل کیا کہ کعبہ کے بدے عراق میں کوئی عمارت بنائے جس کا لوگ حج کیا کری، چنانچہ اس نے ایک مکان بنایا، جس کا نام شبہ خضراء رکھا تاکہ کعبہ کی خوارت ہو اور مدینہ میں غلہ بھیجا بند کر دیا۔

علامہ شبی نے ان الزامات کی بھی حقیقت واضح کی ہے اور دکھایا ہے کہ تاریخ کی کتابوں میں اس کا ذکر نہیں، جرجی زیدان کا مآخذ منصور کے دشمن محمد نفس زکیہ کا ایک خطبہ ہے جو طبری میں منقول ہے۔ علامہ شبی اس سے سوال کرتے ہیں کہ ”یہ منصور کے ایک دشمن کے الفاظ ہیں، کیا اس سے کسی تاریخی واقعہ کا اثبات ہو سکتا ہے؟“<sup>(۳۴)</sup>۔ مدینہ منورہ میں غلہ روک دینے کی وجہ مدینہ منورہ کی تحریر نہیں تھی، بلکہ علامہ شبی کے الفاظ میں:-

”واقعہ یہ ہے کہ محمد بن عبد اللہ ایک مدت سے خلافت کا خیال پکا رہے تھے جب انہوں نے اعلانیہ علم بغاوت بلند کیا تو چونکہ وہ مدینہ منورہ میں مقیم تھے اس لئے منصور نے وہاں رسد کا بھیجا بند کرا دیا“<sup>(۳۵)</sup>۔

### نظامِ محاصل سے متعلق الزام

جرجی زیدان نے نظامِ محاصل کو بھی تختہ مشق بنایا ہے اور اس کے ذریعہ مسلمانوں کے ظلم و ستم کی فرضی تصوری پیش کی ہے، وہ لکھتا ہے:-

وكان عمال بنى امية يجورون على اصحاب الارمنين من اهل الذمة في التحصيل ونحوه<sup>(۳۶)</sup>.

بنا امیہ کے عمال زمینداروں پر مالگواری وغیرہ کے وصول کرنے میں ظلم کرتے تھے۔

دوسری جگہ لکھتا ہے:-

و اذا اتى احدهم راهم ليودى ما فى خراجه يقطع الجابى منها طائفه ويقول هذا رواجها و صرفها<sup>(۳۷)</sup>.

اور جب ان کے پاس کوئی شخص مالکواری ادا کرنے کے لئے روپیہ لاتا تھا تو تحصیلدار اس میں سے کچھ روپیہ نکال لیتا تھا اور کہتا تھا کہ روپیہ کا نرخ اور چلن اسی قدر ہے۔

اس کے علاوہ بھی متعدد الزامات و اعتراضات جرجی زیدان نے قائم کئے ہیں، نظام محاصل کے سلسلہ کی سب سے اہم بحث جزیہ کی ہے۔

### جزیہ

جزیہ کے متعلق یورپ کے اہل قلم اور مومنین کا روپیہ مسلمانوں کے تین بڑا جارحانہ اور معاندہ رہا ہے۔ انہوں نے اس بحث کو بہت طول دیا اور اس کے ضمن میں مسلمانوں پر ہر طرح کا الزام عائد کیا، علامہ شبیلی کو اس بات میں اویت کا شرف حاصل ہے کہ جزیہ سے متعلق یورپ کے بے سر و پا الزامات کی مدل تردید ان کے قلم سے نکلی، اس محققانہ مقالہ میں انہوں نے جزیہ کے ہر پہلو سے بحث و تحقیق کر کے ثابت کیا کہ جزیہ کوئی نیا اور ظالمانہ نیکس نہ تھا بلکہ غیر قوموں کے حق میں وہ رحمت تھا (۳۹)۔

چونکہ علامہ شبیلی کتاب الجزیہ میں اس پر مفصل بحث و تحقیق پیش کر چکے تھے اس لئے یہاں قدرے اختصار سے کام لیا ہے، شروع میں جزیہ کی حقیقت بیان کی ہے اور دکھایا ہے کہ یہ نیکس مسلمانوں نے جاری و نافذ نہیں کیا بلکہ اس کا آغاز نوشریروں نے کیا تھا، مسلمانوں نے اس کو باقی رکھا اس کی دوسری تفصیلات علامہ شبیلی کے الفاظ میں ملاحظہ ہوں، وہ لکھتے ہیں:-

”جاننا چاہئے کہ جزیہ محض ایک فوجی نیکس ہے جو لوگ مملکتِ اسلامی میں رہتے ہیں ان میں کچھ لوگ ایسے ہیں جو بذاتِ خود دفاع و تحفظ کے ذمہ دار ہوتے ہیں، چنانچہ ایسے لوگوں سے جزیہ نہیں لیا جاتا ہے البتہ وہ لوگ جو فریضہ دفاع سے مستثنی ہیں ان پر لازم کیا گیا کہ وہ کچھ رقم ادا کریں تاکہ فوجی اخراجات اس سے پورے کئے جاسکیں، سب سے پہلے یہ نیکس کسری کے نوشریروں نے عائد کیا جیسا کہ ابن اثیر نے اپنی تاریخ میں لکھا ہے اور اسی کی اقتداء حضرت عمرؓ نے کی، یہی وجہ ہے کہ اگر کوئی غیر مسلم اسلامی فوج میں شامل ہو جائے جیسا کہ بلاذری اور طبری وغیرہ نے اپنی تاریخوں میں لکھا ہے تو اس صورت میں اس سے جزیہ نہیں لیا جائے گا۔ چنانچہ حضرت عمرؓ کے زمانہ میں بعض عیسائی افواج اسلامی میں شامل ہوئے تو ان کا جزیہ ساقط کر دیا گیا، اسی طرح غربت کی

بناء پر بھی غیر مسلم سے جزیہ معاف کیا جاتا ہے۔ چنانچہ ثلب کے عیسائی جو نادر تھے، حضرت عمرؓ نے صرف یہ کہ ان کا جزیہ معاف کر دیا بلکہ ان کو صدقات کے مال سے مدد پہنچائی، خلاصہ یہ کہ جزیہ کفر و اسلام کے درمیان حد فاصل نہیں ہے بلکہ واقعہ یہ ہے کہ ابتدائے اسلام میں مملکتِ اسلامیہ کے زیر تنگیں بہت سے عیسائی مجوہ اور یہودی آباد تھے جو زراعت پیشہ یا سرکاری ملازم تھے اور دفاع کے لئے اپنی جان جو حکم میں ڈالنا پسند نہیں کرتے تھے۔ اسی بناء پر ان لوگوں سے یہ فوجی تنگیں وصول کیا گی، اسلامی مملکت میں کسی مسلمان کے لئے یہ بات روانہ نہیں ہے کہ وہ دفاع و تحفظ سے گریز کرے، بلکہ یہ چیز اس پر واجب ہے، خواہ وہ بخوبی اس کو انجام دے یا بخیر، اس طرح جزیہ کی حیثیت ابتو رئیس و رعایا کے درمیان حد فاصل کی تھی جو رفتہ رفتہ مسلم و غیر مسلم کے درمیان فرق و امتیاز کا ذریعہ بن گئی،<sup>(۲۰)</sup>

اس تمہید کے بعد علامہ شبیلی نے جرجی زیدان کے الزامات و اعتراضات کا جائزہ لیا ہے یہاں اس کی چند مثالیں نقل کی جاتی ہیں، جرجی زیدان نے لکھا ہے کہ بنو امیہ غیر منہب والوں کے ساتھ جزیہ کی وصولی میں سختی کرتے تھے، حتیٰ کہ مسلمان ہونے کے بعد بھی جزیہ وصول کرتے تھے، راہبوں پر ابتداء جزیہ معاف تھا، اس لئے لوگ راہب ہونے لگے۔ چنانچہ راہبوں پر بھی جزیہ لگا دیا گیا<sup>(۲۱)</sup>۔ جرجی زیدان نے یہ مفروضہ مقریزی کے حوالہ سے بیان کیا ہے، حالانکہ مقریزی نے سرے سے اس کا ذکر ہی نہیں کیا ہے، علامہ شبیلی نے لکھا ہے کہ جرجی زیدان نے اس واقعہ کے لئے مقریزی (۳۹۲) کا حوالہ دیا ہے لیکن بڑی خیانت کی ہے مقریزی میں اس کے متعلق ایک حرف بھی نہیں ہے کہ لوگ جزیہ کے ڈر سے راہب ہونے لگے ہوں<sup>(۲۲)</sup>۔

اس کے بعد علامہ شبیلی نے بنو امیہ کے عہد میں جزیہ کی وصولی کے سلسلہ میں جو بے احتیاطیاں سرزد ہوئیں اور جن کی بنیاد پر جرجی زیدان نے انہیں مطعون کیا ہے، ان کا جائزہ لیا ہے، اور دکھایا ہے کہ جن لوگوں نے یہ کوششیں کیں ان کی عام عرب، علماء اور خود خلیفہ وقت نے مخالفت کی۔ انہوں نے جرجی زیدان کے اس مکر کا بھی ذکر کیا ہے کہ ان چند واقعات کو اس نے اس طرح قلمبند کیا ہے گویا یہ بنو امیہ کا عام طرزِ عمل تھا<sup>(۲۳)</sup>، وہ لکھتے ہیں:-

”بنو امیہ کی صد سالہ حکومت میں چند دفعہ یہ واقعہ پیش آیا، حضرت عمر بن عبد العزیز“ نے اپنے زمانے میں اس کارروائی کو روکا۔ یزید بن عبد الملک کے زمانہ میں جب یزید بن ابی

مسلم نے ایسا کرنا چاہا تو بغاوت ہوئی اور اہل عرب نے باغیوں کا ساتھ دیا۔ غرض خلافتے بنو امیہ میں سے کسی نے اس فعل کو جائز نہیں رکھا۔ عمال نے کہا تو یا خود خلیفہ وقت نے روک دیا یا اہل عرب نے عمالوں کی مخالفت کی اور ان سے لڑنے۔

مصنف نے خلفاء کے روکنے یا عام مسلمانوں کی ناراضی اور مظلوموں کی حمایت کا ذکر مطلق نہیں کیا اور ان چند واقعات کو اس طرح ادا کیا کہ بنو امیہ کے زمانہ سلطنت میں یہ عام رواج تھا،<sup>(۳۳)</sup>۔

جرجی زیدان نے حضرت عمر بن العاص<sup>"</sup> کے بارے میں لکھا ہے کہ انہوں نے جزیہ اور دوسرے خراج کی رقم ایک کروڑ میں لاکھ تک پہنچا دی تھی، علامہ شبی<sup>"</sup> حرص و طمع کے اس الزام کی طرف توجہ نہ کر سکے مگر تاریخ التمدن الاسلامی کے تعلیق نگار ڈاکٹر حسین موسیٰ نے اعداد و شمار کی روشنی میں جائزہ لے کر ثابت کیا ہے کہ خراج کی رقم عہد بنو امیہ میں مسلسل کم ہوتی گئی، اور پھر جرجی زیدان سے یہ سوال کرتے ہیں کہ:

”ان الجباية كانت تناقص ايام بنى أمية ولم تكون فى دياره فاين ذهب ادن المال الذى كان يحيى بالعسف وابن ضريبة الرهبان<sup>(۳۴)</sup>.“

اعداد و شمار کے مطابق عہد بنو امیہ میں خراج کی رقم مسلسل کم ہوتی گئی اور اس میں اضافہ نہیں ہوا تو پھر وہ مال جو زبردستی وصول کیا جاتا تھا وہ کیا ہوا اور جو جزیہ راہیوں پر لگایا گیا وہ کہاں گیا۔

علامہ شبی نے جرجی زیدان کے دوسرے اعتراضات اور غلط بیانیوں کی بھی تردید کی ہے اور ثابت کیا ہے کہ جزیہ کی تحصیل کے جس ظالمانہ طریقے کو جرجی زیدان نے بیان کیا ہے، حقیقت سے ان کا کوئی تعلق نہیں اور وہ محض اس کے کذب و افتراء پر مبنی ہے<sup>(۳۵)</sup>۔

### علم و شمنی کا الزام

جرجی زیدان نے مسلمانوں پر علم و شمنی کی فرد جرم بھی عائد کی ہے، کتاب کے متعدد جملے اور فقرے مسلمانوں کو علم و شمن ظاہر کرتے ہیں۔ اس نے بڑی چاکدستی اور کمال جعل سازی سے یہ کام کیا ہے، علامہ شبی کے الفاظ میں اس کی تہہ تک عام آدمی تو کجا بیدار مغز اور ذہن افراد بھی مشکل ہی سے پہنچ سکتے ہیں<sup>(۳۶)</sup>۔

اس سلسلہ کی سب سے اہم بحث توب خانہ اسکندریہ کے جلاۓ جانے کی ہے جس میں حضرت

عمر فاروقؑ کی ذاتؑ گرامی کو مطعون کیا گیا ہے کہ انہوں نے گتب خانہ اسکندریہ کو جو بطيه میوں کی یادگار تھا جلا کر تباہ کرا دیا، اس پر یورپ میں بڑی بحث و تحقیق ہو چکی ہے، علامہ شبیل پہلے مورخ تھے، جنہوں نے بہ دلائل اس الزام کی نہ صرف تردید کی تھی بلکہ ثابت کیا تھا کہ مسلمانوں کی فتح اسکندریہ سے پہلے ہی اس کو خود عیسائیوں نے تباہ و برہاد کر دیا تھا اور اس کی تباہی و برہادی میں ان کے بڑے بڑے مذہبی پیشوں بھی شریک تھے<sup>(۲۸)</sup>۔

### الزام ہم ان کو دیتے تھے قصور اپنا نکل آیا

اس بحث و تحقیق کے بعد یورپ کے موئزین اور اہل قلم بھی تسلیم کرنے لگے کہ گتب خانہ اسکندریہ کی برہادی کا الزام مسلمانوں پر عائد کرنا غلط بیانی ہو گی مگر جرجی زیدان ان تمام حقائق سے صرف نظر کر کے اس بحث کو دوبارہ بڑے تخلیخ کے ساتھ پیش کر کے کہتا ہے کہ چونکہ دو مسلمان موئزوں عبدالطیف بغدادی اور جمال الدین قسطنطیلی نے تسلیم کیا ہے، اس نے مسلمانوں کو یہ الزام اپنے سر لے لینا چاہئے، علامہ شبیل نے اس کے متعلق لکھا ہے کہ:

تاریخ کی تمام مستند کتابیں اس واقعہ کے ذکر سے خاموش ہیں ہاں بغدادی اور قسطنطیلی نے یہ روایت ضرور بیان کی ہے مگر اس میں یہ بات پیش نظر رکھنی چاہیے کہ یہ دونوں مورخ چھٹی اور ساتویں صدی کے ہیں اور یہ دونوں اپنی روایت کا مأخذ اور سند نہیں ذکر کرتے،<sup>(۲۹)</sup>

ڈاکٹر حسین منس نے ان دونوں کے بارے میں لکھا ہے کہ ان کی روایتیں تسلیم نہیں کی جا سکتیں کیونکہ یہ سیاح ہیں اور سیاحت مصر کے دوران ان کو جو باتیں سُنی سُنائی ملیں ان کو بیان کر دیا ہے<sup>(۵۰)</sup>۔

علامہ شبیل نے اس بحث میں بھی اختصار سے کام لیا ہے، غالباً اپنے مضمون گتب خانہ اسکندریہ کی وجہ سے ایسا کیا ہو، بہر حال ان چند اہم اور بنیادی مباحث سے الائقاً کی اہمیت اور قدر و قیمت کا اندازہ لگایا جا سکتا ہے، اب ہم جرجی زیدان کی تاریخ نویسی کا اختصار سے جائزہ پیش کرتے ہیں:

### جرجی زیدان کی تاریخ نویسی

تاریخ التمدن الاسلامی کا جب ہم بہ نظر غائر مطالعہ کرتے ہیں تو اس نتیجے پر پہنچتے ہیں کہ جرجی زیدان نے تاریخ نویسی کے اصولوں کے ساتھ انصاف نہیں کیا، اور ایسا اس نے نادانستہ نہیں بلکہ

نادانستہ طور پر کیا ہے۔

تاریخ نویسی میں سند اور حوالہ کی بڑی اہمیت ہے، اس کے بغیر جھوٹ سچ کی تمیز مشکل ہے۔ جرجی زیدان اسلامی تہذیب کی تاریخ لکھتا ہے، مگر وہ سند اور حوالہ کا اہتمام نہیں کرتا اور ایسا معلوم ہوتا ہے کہ وہ سرے سے اس کی اہمیت و افادیت کا منکر ہے، علامہ شبیلی ہندوستان سے خط لکھ کر اسے تاریخ نویسی کے اس اصول کی طرف متوجہ کرتے ہیں تو گو وہ اس کا اعتراف کرتا ہے لیکن اقرار و التزام کے بعد وہ اس میں پھر بھی خیانت کرتا ہے اور مطبع و سن طباعت درج نہیں کرتا۔ مراجع کی تحقیق و تلاش میں وہ دینات داری نہیں برداشت اور حوالے ایسی کتابوں کے دیتا ہے جس کا پایہ استناد ساقط الاعتبار ہوتا ہے، مثلاً وہ معتصم باللہ کو خانہ کعبہ کی تحریر و توبین کا ملزم قرار دیتا ہے اور اس کا مأخذ معتصم باللہ کے حریف محمد نفس زکیہ کا ایک خطبہ ہے، علامہ شبیلی نے لکھا ہے کہ ”یہ منصور کے ایک دشمن کے الفاظ ہیں، کیا اس سے کسی تاریخی واقعہ کا استدلال ہو سکتا ہے؟“<sup>(۵۱)</sup>۔

سند اور حوالہ کے سلسلہ میں وہ یہ خیانت بھی کرتا ہے کہ متعدد واقعات میں سے کسی ایک واقعہ کا حوالہ دیتا ہے اور بقیہ پر یہ تاثر کہ یہ واقعہ انہی کتابوں سے لیا گیا ہے حالانکہ ایسا نہیں ہوتا، مولانا سید سلیمان ندوی لکھتے ہیں:-

”وہ ایک پیراگراف میں متعدد صحیح اور محرف واقعات لکھ جاتا ہے اور سب سے اخیر کے واقعہ پر کسی کتاب کا حوالہ دے دیتا ہے، عام لوگ سمجھتے ہیں کہ یہ کل واقعات کا حوالہ ہے اس لئے یہ واقعات ناممکن التردید ہیں حالانکہ یہ حوالہ صرف اخیر کے واقعہ سے متعلق ہوتا ہے،“<sup>(۵۲)</sup>۔

وہ مسلمانوں پر اور خاص طور سے حضرت عمرؓ کی ذاتِ گرامی پر علم دشمنی کا الزام قائم کرتا ہے اور ثبوت میں عبدالطیف بغدادی اور جمال الدین قسطنطیلی کے اقوال پیش کرتا ہے جن کے بیانات کی عدم صحت کا نہ صرف مسلمان بلکہ یورپ کے اہل قلم بھی اعتراف کرتے ہیں، اس کے باوجود پروفیسر مارگولیوتوہ وغیرہ تاریخ اتحاد اسلامی کو ایک معركہ آراء تاریخ قرار دیتے ہیں اور انگریزی میں ترجمہ کر کے اس کی اشاعت میں حصہ لیتے ہیں، ہم اسے تعصب کے علاوہ اور کیا نام دے سکتے ہیں۔

تاریخ نویسی میں غیر جانب داری ضروری ہے اس کے بغیر تاریخ کے ساتھ انصاف ممکن نہ ہوگا۔ جرجی زیدان غیر جانب دار بھی نہ رہ سکا، متعدد مقامات پر اس نے ایسی بجھیں کی ہیں، جن سے اس کی جانب داری کا پرده فاش ہو جاتا ہے، علامہ شبیلی نے اس کی جانبداری کے متعدد ثبوت فراہم کئے

(۵۳)۔

کسی عہد کی تاریخ میں خوبیاں اور خامیاں دونوں ہوتی ہیں، انصاف پسند مورخ دونوں رخ پر روشنی ڈالتا ہے، مگر اس میں یہ انصاف و عدل ملحوظ رکھتا ہے کہ خوبیاں خامیوں پر اور خامیاں خوبیوں پر غالب نہ آجائیں۔ جرجی زیدان نے دانتہ اس کا خیال نہیں رکھا، مثلاً بنا امیہ کے کسی عامل نے بہ تقاضائے بشری مالگواری یا کسی اور خراج کی وصولی میں خیانت کر دی تو وہ تمام عمالوں کو مطعون کر کے خود بنا امیہ کے پورے عہد کو قبائح کا مجموعہ ثابت کر دیتا ہے، اسی طرح جزیہ کے سلسلہ میں بعض افراد نے انفرادی طور پر اسلام کی خلاف ورزی کی کوشش کر ڈالی جس کی کسی نے حوصلہ افزائی کی نہ اس پر عمل ہوا مگر جرجی زیدان نے اسے ایک مسلمہ واقعہ سے تعبیر کر دیا اسی طرح وہ کسی ایک شخص کے ذاتی خیالات کو تمام قوم کے خیالات سے تعبیر کر دیتا ہے اور کسی کے ذاتی فعل کو عام طرز معاشرت سے تشبیہ دے دیتا ہے، مولانا سید سلیمان ندوی لکھتے ہیں:-

”کسی خلیفہ یا امیر کے جزوی اور شخصی واقعہ سے وہ (جرجی زیدان) اصول کلی منضبط کرتا ہے اور اس کو کل مسلمانوں کا طرزِ عمل بتاتا ہے،“ (۵۳)

واقعات میں اسباب و عمل کی وضاحت اس لئے ضروری ہوتی ہے کہ اس واقعے کا اصل پس منظر سامنے آجائے مگر جرجی زیدان ان سے بھی صرف نظر کرتا ہے اور اسباب و عمل بیان نہیں کرتا، مولانا سید سلیمان ندوی تحریر فرماتے ہیں کہ:-

”اسلامی تاریخ میں چند واقعات ایسے گزرے ہیں جو بہ ظاہر بالکل ناپسندیدہ ہیں اور سخت نا سزا معلوم ہوتے ہیں لیکن اگر ان کے اسباب و عمل کا انہصار کر دیا جائے تو وہ بالکل مسٹھب اور قرین مصلحت معلوم ہوں گے۔ جرجی زیدان اکثر ایسے موقعوں پر مصالح اور اسباب کی تشریع سے احتراز کرتا ہے،“ (۵۵)

مولانا سید سلیمان ندوی نے تاریخ نویسی کی ایک اور خامی کا بھی ذکر کیا ہے، وہ لکھتے ہیں:-

”جب وہ مسلمانوں کے کسی حسن انتظام یا اسلامی عہد کے کسی صیغہ کی ترقی کا ذکر کرتا ہے تو اکثر اس انتظام یا صیغہ کی موجودہ ترقی کا بھی ذکر کر دیتا ہے اس سے مقصد یہ ہوتا ہے کہ ناظرین کتاب کے ذہن میں اسلامی ترقی کی کوئی وقت نہ قائم ہونے پائے،“ (۵۶)

خلاصہ کلام یہ کہ جرجی زیدان کی تاریخی بصیرت و واقفیت تعصب کے رنگ میں رنگی ہے، علامہ

شبلی نے بجا طور پر اس کی نشاندہی کر دی کہ اس کی تاریخ لگاری (۱) صرف کذب و دروغ یا انی (۲) روایات کی نقل میں خیانت اور تحریف (۳) کسی صحیح واقعہ میں اپنی طرف سے ایسا اضافہ کہ واقعہ کی صورت بدل جائے (۴) غلط استنباط اور استدلال وغیرہ سے عبارت ہے (۵)۔

### الاتفاقاد کا اسلوب

الاتفاقاد میں علامہ شبلی نے جو اسلوب تحریر اختیار کیا ہے اور جس کے متعدد نمونے گزشتہ صفحات میں آچکے ہیں، وہ متفقین کے اسلوب سے ہم آہنگ ہے، علامہ شبلی گو جدید اسلوب تحریر سے بخوبی واقف تھے، تاہم اس میں قدماء ہی کا طرز انہوں نے اختیار کیا ہے اور اسی لئے ان کی تحریر میں بعض عمجمی تعبیریں صاف محسوس ہوتی ہیں۔ جن کی نشاندہی کی جا سکتی ہے۔ چنانچہ سید رشید رضا مصری نے الاتفاقاد کے مصری ایڈیشن میں ان کی بعض عمجمی تعبیروں میں معمولی ساروں و بدل کر کے جدید اسلوب سے ہم آہنگ کرنے کی کوشش کی ہے۔

علامہ شبلی عربی تحریر میں جاخط کے پیرو تھے اور الاتفاقاد لکھتے وقت انہوں نے خاص طور سے اس کا اہتمام کیا ہے، جب وہ الاتفاقاد لکھ رہے تھے تو البيان و تبیین اور کتاب الحجوان مطالعہ میں تھی، اس لئے ان کی تحریر میں انشا پردازی کا جو ہر بھی نمایاں ہے۔ مولانا سید سلیمان ندوی لکھتے ہیں:

”اس رسالہ کی عربی تحریر بڑی انشا پردازانہ ہے۔ مولانا عربی تحریر میں جاخط کے طرز کے پیرو تھے جس زمانہ میں وہ یہ مضمون لکھ رہے تھے جاخط کی بیان و تبیین اور کتاب الحجوان اکثر مطالعہ میں رہتی تھی“ (۵۸)۔

مولانا سعید انصاری نے علامہ شبلی کی عربی تحریروں پر ایک مقالہ لکھا ہے جس میں انہوں نے بھی ان کو جاخط کا پیرو اور مقیع قرار دیا ہے (۵۹)۔ خود علامہ شبلی کو بھی الاتفاقاد کی تحریر پر فخر تھا۔ وہ ایک خط میں لکھتے ہیں کہ ”جرجی زیدان کی تقيید اردو میں کچھ نہیں، اصل مخاطب عرب تھا اس لئے عربی زبان میں تمام زور صرف ہوا۔ سو صفحے کی کتاب ہو گئی اور لٹریچر بھی ایسا ہے کہ مصر والے بھی ہندوستان کو کچھ چیز سمجھیں گے،“ (۶۰)۔

خلاصہ یہ کہ الاتفاقاد علامہ شبلی کا ایک بڑا علمی و تحقیقی اور تنقیدی کارنامہ ہے اس سے اس زہر کا تریاق ممکن ہوا جو جرجی زیدان کے ذریعہ پھیلا تھا، مولانا سید سلیمان ندوی نے سچ لکھا ہے کہ:-

”اس کتاب کی اشاعت نے ہندوستان اور مصر اور دنیاۓ اسلام کے دوسرے حصوں میں

جہاں تک تمدن اسلامی کا زہر پھیلا تھا، ترقیات کا کام دیا اور ایک بڑے فتنے کا ہمیشہ کے لئے خاتمه ہو گیا، والحمد للہ علی ذالک۔ (۶۱)

## حوالی

- ۱- مولانا سید سلیمان ندوی، حیاتِ شبلی ص ۵۷۸۔ دار المصنفین اعظم گزٹھ، ۱۹۸۳ء۔
- ۲- مہنماہہ الندوہ لکھنؤ۔ اکتوبر ۱۹۰۸ء، ص ۷۱۔ تاریخ التمدن الاسلامی کے تیرے ہے کا اردو ترجمہ علوم عرب کے نام سے مولانا اسلم جیراج پوری نے کیا ہے اس کے مقدمہ میں وہ لکھتے ہیں: ”مسلمانوں کی علمی ترقی جو گزٹھ نہ صدی میں ہوئی اور موجودہ اور آئندہ قوموں کی ترقی کا اصل ختم ہے، مشرق کبھی ان علمی احسانات کو فراموش نہیں کر سکتا جو بغداد اور مراغہ سے اس کو حاصل ہوئے اور مغرب کبھی اس خرمن علم کی خوشہ چینی سے انکار نہیں کر سکتا جو قرطبه اور غرناطہ سے اس نے کی تھی، ایسی حالت میں اس علمی ترقی کی تاریخ کو جو مسلمانوں نے کی ہیں، مدون نہ کرنا ایک ایسی کی ہے جس کو کم سے کم میں بہت محظوظ کرتا تھا اور عرصہ سے اس فکر میں تھا کہ جس طرح ہو سکے کوش کر کے اس قسم کی ایک تاریخ لکھوں۔۔۔ اسی دوران میں علامہ جرجی زیدان ایڈیٹر الہلال (قاهرہ-مصر) کی کتاب تمدن اسلام مطالعہ میں آئی۔۔۔ جی باغ باغ ہو گیا یہ جلد (سوم) اس عنوان پر اس قدر مکمل اور کافی و شافی ہے کہ اب کسی قسم کی مزید جبجو اور اس پر اضافہ کی مطلق ضرورت باقی نہیں۔۔۔ علامہ جرجی زیدان کے اس علمی احسان پر ہمیشہ اسلامی دنیا شکریہ ادا کرے گی اور اس وجہ سے اور کبھی کہ فاضل مورخ نے باوجود عیسائی ہونے کے ایک مسلمان مورخ کا فرض ادا کیا ہے۔۔۔ (علوم عرب دیباچہ مترجم ص ۲۱-۲۲، مطبوعہ انسیٰ ثیوٹ پریس علی گزٹھ)۔
- ۳- مقدمہ مجلہ المنار مصر ج ۱۵ عددا، جنوری ۱۹۱۲ء
- ۴- حیاتِ شبلی، ص ۵۷۸
- ۵- جرجی زیدان، تاریخ التمدن الاسلامی، ج ۳، مقدمہ ص ۳-۵۔ مطبوعہ الہلال مصر ۱۹۰۳ء
- ۶- ایضاً، ص ۲
- ۷- مقالاتِ شبلی، ج ۲، ص ۱۳۹ (حاشیہ) مطبوعہ معارف پریس اعظم گزٹھ، طبع سوم، ۱۹۵۶ء
- ۸- حیاتِ شبلی، ص ۵۷۹
- ۹- ایضاً مولانا سید سلیمان ندوی نے اس خط کا ایک بڑا حصہ اپنے مضمون میں نقل کر دیا ہے، ملاحظہ ہو مہنماہہ الندوہ لکھنؤ، اکتوبر ۱۹۰۸ء ص ۱۶-۱۷
- ۱۰- مکاتیب شبلی، ج ۱، ص ۲۸۰ مرتبہ مولانا سید سلیمان ندوی دار المصنفین، اعظم گزٹھ۔ ۱۹۲۸ء طبع دوم

- ١٦- ايضاً ج ٢، ص ١٩٠، مطبوع دار المصنفين اعظم گرده، ١٩٧٤ء
- ١٧- علامه شبلی، الاتقاد على تاریخ التمدن الاسلامی، ص ٢، طبع جدید، دار المصنفين، اعظم گرده
- ١٨- مقالات شبلی، ج ٢، ص ١٥٣-١٥٦
- ١٩- مکاتیب شبلی، ج ١، ص ٢٨٢
- ٢٠- حیات شبلی، ص ٥٨٠
- ٢١- مقالات شبلی، ج ٢، ص ١٣٣
- ٢٢- حیات شبلی، ص ٥٨٢-٥٨١
- ٢٣- مکاتیب شبلی، ج ٢، ص ١٨٩
- ٢٤- حیات شبلی، ص ٥٨١
- ٢٥- مقدمة مجلہ المنار، مصرج ١٥ عددا جنوری ١٩١٢ء
- ٢٦- مولانا سعید انصاری، عربی انشا، ابیر شبلی نمبر، ص ٢٠ اسلامیہ کالج چنیوٹ۔
- ٢٧- ايضاً
- ٢٨- مقالات شبلی، ج ٢، ص ١٥٣-١٥٦
- ٢٩- ايضاً، ص ٥٣
- ٣٠- تاریخ التمدن الاسلامی، ج ٢، ص ١٠٣
- ٣١- تاریخ التمدن الاسلامی، ج ٢، ص ٧٨
- ٣٢- الاتقاد، ص ١٩
- ٣٣- تاریخ التمدن الاسلامی، ج ٢، ص ٣٢
- ٣٤- ايضاً، ص ٣٠
- ٣٥- مقالات شبلی، ج ٢، ص ١٣٢
- ٣٦- ايضاً

٣٧. تاريخ التمدن الإسلامي، ج ٢، ص ١٩
٣٨. ايضاً
٣٩. ملاحظة كتاب البحري، مطبع مقيد عام آگرہ، ١٨٩٣ء و مقالاتٌ شلبي، ج ١، ص ٢٢١-٢٣١
٤٠. الانفتاد، ص ٣٢-٣٣
٤١. تاريخ التمدن الإسلامي، ج ٢، ص ٢٠
٤٢. الانفتاد، ص ٣٥
٤٣. مقالاتٌ شلبي، ج ٢، ص ١٧٣
٤٤. ايضاً، ص ١٧٥
٤٥. تاريخ التمدن الإسلامي، ج ٢، ص ٥٣
٤٦. الانفتاد، ص ٣٦-٣٧
٤٧. ايضاً، ص ٥٣
٤٨. مقالاتٌ شلبي، ج ٢، ص ١١٥-١١٥. دار المصطفين، عظيم گرچه، ١٩٥١ء
٤٩. الانفتاد، ص ٦٢-٦٣
٥٠. تاريخ التمدن الإسلامي، ج ٢، ص ٥٥-٥٥. مطبوعة الهلال مصر ١٩٦٨ء
٥١. مقالاتٌ شلبي، ج ٢، ص ١٣٢
٥٢. ماهنامه الندوة لكتھو، أكتوبر ١٩٠٨ء، ص ١٧
٥٣. مقالاتٌ شلبي، ج ٢، ص ١٥٣-١٥٧
٥٤. ماهنامه الندوة أكتوبر ١٩٠٨ء، ص ١٧
٥٥. ايضاً، ص ١٦
٥٦. ايضاً، ص ١٨
٥٧. مقالاتٌ شلبي، ج ٢، ص ١٣٣
٥٨. حیاتٌ شلبي، ص ٥٨١
٥٩. البصیر شلبي نبر، ص ١٣٥
٦٠. مکاتیبٌ شلبي، ج ٢، ص ٢٥٨
٦١. حیاتٌ شلبي، ص ٥٢